

ابن انشا بحیثیت ”مترجم“ ایک اجمالی جائزہ

شاہنواز عالم

ریسرچ اسکالر

شعبہ اردو جامعہ ملیہ اسلامیہ

ملخص

نئی چیزوں کی تلاش اور شخصیت کی پراسراریت اور انوکھے پن کی وجہ سے ابن انشا کو ایڈگریٹین پو (Edgar Allan Poe) اور او۔ہنری (O.Henry) سے بھی لگاؤ پیدا ہو گیا۔ جن کی کہانیوں کو انہوں نے بڑے اہتمام سے اردو میں منتقل کیا۔ ابن انشا کی تراجم کے میدان میں خدمات کے ذکر سے پہلے ایک قدرتی سوال ذہن میں پیدا ہوتا ہے کہ آخر ترجمے کی سرے سے ضرورت ہی کیا ہے؟ تو مختصراً کہا جاسکتا ہے کہ دوسری زبانوں سے کسی شہ پارے کا ترجمہ اپنے ساتھ ایک نئی فضالاتا ہے۔ ادبی نقطہ نگاہ سے ایک لمحے کو قطع نظر تراجم کے ذریعے کئی اور طرح سے بھی زبان کو تقویت پہنچتی ہے۔ ابن انشا نے جس دلسوزی، جانفشانی اور حسن و خوبی سے روسی، چینی، جرمنی، جاپانی اور پاکستان کی علاقائی زبانوں کے شاعروں کو اردو میں منتقل کیا ہے وہ بلاشبہ اردو کی تہذیبی نشوونما میں ان کا گرانقدر حصہ اور ایک وقیع ادبی خدمت ہے۔

ابن انشا بحیثیت ”مترجم“ ایک اجمالی جائزہ

”لاہور میں ایک چینی موچی کی دکان ہے۔ سڑک پر گزرتے ہوئے ایک صاحب نے اس دکان کے شوکیس میں رکھا ہوا ایک انوکھا اور خوبصورت جوتا دیکھا، فوراً وہیں رک کر دکان میں داخل ہوئے اور اس کے مالک سے پوچھنے لگے اس جوتے کے کیا نام ہیں؟ دکاندار بولا مگر آپ اسے خرید کر کیا کیجئے گا، یہ آپ کے پاؤں کا جوتا نہیں ہے۔ وہ صاحب بولے مگر میں تو اسے خریدنا چاہتا ہوں، میں اس کا ترجمہ کرونگا“

چند لمحے ابن انشا کے ساتھ، ڈاکٹر خلیل الرحمن اعظمی، دو ماہی الفاظ، علی گڑھ، جلد نمبر ۳، شمارہ ۳، اشاعت مئی و جون ۱۹۷۸ء، ص ۲۰

ڈاکٹر خلیل الرحمن اعظمی بیان کرتے ہیں کہ یہ صاحب ابن انشا تھے۔ ایک پراسرار، انوکھی، طبع اور رومانی شخصیت کے مالک اور جوتے کا ترجمہ تو محض ان کی خوش طبعی کا ایک مظاہرہ تھا۔ مگر اس جوتے والے سے تعارف کی بدولت انہیں چینی شاعری کی تلاش ہوئی۔ پھر وہ طرح طرح کے مجموعے اور انتخابات ڈھونڈ ڈھونڈ کر لائے اور ان کے اردو میں منظوم ترجمے کر ڈالے۔ ’چینی نظمیں‘ کے نام سے ایک کتاب بھی شائع کی۔ اس کتاب میں قدیم چین کے لوک گیت ہیں، صحیفہ کنفیوشس کی نظمیں ہیں، پھر چرواہوں کی تانیں، جوگیوں اور بیہراگیوں کی خودکلامیاں اور ان کے اقوال دانش ہیں اور اس کے ساتھ ساتھ عہد جدید کی منظومات بھی۔

ابن انشا کی تراجم کے میدان میں خدمات کے ذکر سے پہلے ایک قدرتی سوال ذہن میں پیدا ہوتا ہے کہ آخر ترجمے کی سرے سے ضرورت ہی کیا ہے؟ تو مختصراً کہا جاسکتا ہے کہ دوسری زبانوں سے کسی شے پارے کا ترجمہ اپنے ساتھ ایک نئی فضیلت لاتا ہے۔ ادبی نقطہ نگاہ سے ایک لمحے کو قطع نظر تراجم کے ذریعے

کئی اور طرح سے بھی زبان کو تقویت پہنچتی ہے۔ مثلاً سائنسی اور طبی کتابوں کے ترجمے دیگر اقوام کی علمی کاوشوں اور کامیابیوں سے واقفیت بہم پہنچاتے ہیں۔ دوسری زبان کی خوبصورتی اپنی زبان میں آشکار ہوتی ہے جس سے اس کے حسن اور زیبائی میں اضافہ ہوتا ہے۔ ترجمہ دو قوموں، تہذیبوں اور زبانوں کے درمیان پل کا کام کرتا ہے۔

نئی چیزوں کی تلاش اور شخصیت کی پراسراریت اور انوکھے پن کی وجہ سے ابن انشا کو ایڈگر ایلین پو (Edgar Allan Poe) اور او۔ ہنری (O. Henry) سے بھی لگاؤ پیدا ہو گیا۔ جن کی کہانیوں کو انہوں نے بڑے اہتمام سے اردو میں منتقل کیا۔

ابن انشا نے ایک مختصر سی روسی ناول کا ترجمہ ’مجبور‘ کے نام سے کیا۔ اس ناول کا مصنف نسبتاً غیر معروف ناول نگار یوجین چرخوف ہے۔ ابن انشا کو یہ ناول کہیں سے مہیا نہیں کروایا گیا تھا اور نہ ان کی کسی تلاش و جستجو کا اس میں دخل تھا۔ یہ محض اتفاق ہی ہے کہ ابن انشا جن دنوں (۳۶-۱۹۳۵ء) محکمہ ملٹری اکاؤنٹس کی ملازمت کے سلسلے میں انبالہ چھاؤنی میں مقیم تھے تو ایک شام انہیں یہاں کے کباڑی بازار میں سے گزرتے ہوئے اس ناول کا ایک ہندی ترجمہ بعنوان ’’بندی‘‘ رومی کے ایک ڈھیر سے ملا۔ ابن انشا اس سلسلے میں بیان کرتے ہیں کہ:

’’رات کو جب میں اسے پڑھنے بیٹھا تو دل پر عجیب اثر ہوا، کچھ کچھ اپنی آپ بیتی معلوم ہوئی، چند دن کے بعد دوبارہ پڑھا۔ آخر ایک روز ترجمہ کرنے بیٹھ گیا۔ طالب علمی کے دنوں کا ذوق و شوق اور دلسوزی آپ جانتے ہی ہیں۔ خوب دل لگا کر ترجمہ کیا‘‘

ابن انشا احوال و آثار: ڈاکٹر ریاض احمد ریاض، ص ۸۰۹

اتفاق سے انہیں دنوں لاہور میں ایک نئے ادارے ’’سنگم پبلشرز‘‘ نے غیر ملکی ناولوں کے ترجموں سے اپنے کاروبار کا آغاز کیا۔ ابن انشا کے دوست شیر محمد اختر اور راجندر سنگھ بیدی اس اشاعتی ادارے سے وابستہ تھے، انہوں نے ابن انشا سے اس ناول کے ترجمے کا مسودہ حاصل کر لیا۔ ان لوگوں کو ان کا یہ ترجمہ اتنا پسند آیا کہ اس ادارے سے سب سے پہلی یہی کتاب چھپی جو ابن انشا کی بھی اولین کاوش تھی۔ پہلی اشاعت کے وقت اس ترجمے کا نام ’’سحر ہونے تک‘‘ رکھا گیا تھا۔ قیام پاکستان کے بعد اس کی

دوبارہ طباعت کے موقع پر اسے ’مجبور‘ کے نام سے پیش کیا گیا۔ نام بدلنے کی وجہ خود مترجم نے یہ بیان کی ہے کہ اس دوران اس کے پہلے نام کی کچھ اور کتابیں منظر عام پر آچکی تھیں۔ ابن انشا کا یہ ترجمہ ان کے زمانہ طالب علمی کی یادگار ہے۔ لیکن ترجمے کے فن پر ان کی غیر معمولی گرفت کا ایک خوبصورت نمونہ ہے۔ ناول کے اصل خدو خال کو اجاگر کرنے کی لیے ابن انشا نے لفظ بہ لفظ ترجمہ کے بجائے کسی حد تک آزاد ترجمانی سے کام لیا ہے، یہی وجہ ہے کہ ترجمے میں اصل کتاب کی روایتی عبارت اور زور بیان کچھ اور بھی اجاگر ہو گیا ہے۔ اس کا ایک روپ ملاحظہ ہو:

ہوٹل کے اس مکمل سکوت کے عالم میں

نکولس بار بار گنگنا رہا تھا:

دل رہن غم جہاں ہے آج

ہر نفس تشنہ نغاں ہے آج

سخت ویراں ہے محفل ہستی

اے غم دوست تو کہاں ہے آج

گودریلو! ایک بوتل اور۔ بوتل آگئی اور نکولس پھر دادے کشی دینے لگا:

سخت ویراں ہے محفل ہستی

اے غم دوست تو کہاں ہے آج

رات بہت گزر چکی تھی، چاروں طرف سناٹا چھایا ہوا تھا۔ ایسا معلوم ہوتا تھا جیسے

رات چاندنی کی ردا اوڑھ کر خود بھی سو گئی ہو

مجبور: مترجم ابن انشا (روسی ناول سے ترجمہ کیا تھا)

صاف ظاہر ہے کہ یہاں مترجم نے ناول کے اصل الفاظ کو اردو کا روپ دینے کے بجائے یہ کوشش کی ہے کہ اس موقع پر پوری عبارت پڑھ کر جو مفہوم اور تاثر اس نے اپنے ذہن پر مرتب کیا ہے اسے اپنے مخصوص اسلوب میں اردو میں بیان کر دیا جائے۔

اسے محض اتفاق ہی کہنے کے لیے ابن انشا کے ترجمے کی یہ خوبی آگے چل کر ان کے یہاں اس فنی

حسن کے ساتھ برقرار نہ رہ سکی۔ شاید یہ اس لیے بھی ہوا کہ اس کتاب کے بعد انہوں نے جتنے ناولوں اور

افسانوی مجموعوں کے ترجمے کے وہ طالب علمانہ ذوق و شوق اور دسوزی سے نہیں بلکہ بعض اداروں کی فرمائش پر اور اپنی مالی ضرورتوں کے پیش نظر ایک کام سمجھ کر نمٹائے۔ ڈاکٹر ریاض احمد ریاض رقمطراز ہیں:

”ان کے منظوم تراجم بالخصوص چینی شاعروں کی نظموں کا انتخاب ’چینی نظمیں‘ اور ایک جرمن قصے کا اردو روپ ’قصہ ایک کنوارے کا‘ اس ذیل میں نہیں آتے کیونکہ یہاں پھر وہی ذوق سلیم موجود ہے جو کسی فن پارے سے خود لطف اندوز ہونے کے بعد مترجم کے دل میں اس خواہش کو ابھارتا ہے کہ وہ اپنے ہم زبان لوگوں کو بھی اس مسرت میں شریک کرے“

ابن انشا احوال و آثار: ریاض احمد ریاض، ص ۸۱۶

ابن انشا کے تراجم کی وہ تفصیل جو کتا بی صورتوں میں منظر عام پر آئے اور مقبول ہوئے درج ذیل ہیں:

۱- نثری تراجم:

شہر پناہ: امریکی ادب میں نوبل انعام یافتہ ناول نگار جان سٹین بیک (John Stein Beck) کے ناول (The Moon Is Down) کا اردو روپ ہے۔

لاکھوں کا شہر: مشہور عالم امریکی افسانہ نگار او۔ ہنری (O. Henry) کے مقبول ترین افسانوی مجموعے (The Poor Million) کی ۷۱ منتخب کہانیوں پر مشتمل ہے۔ تین کہانیاں مترجم نے او۔ ہنری کے دوسرے مجموعوں سے منتخب کی ہیں۔ اس طرح ’لاکھوں کا شہر‘ میں کل ۲۰ کہانیاں شامل ہیں۔ اندھا کنواں: ایڈگر ایلن پو (Adgar Allan Poe) کی پراسرار تحریروں کا یہ ضخیم مجموعہ اس کی بائیس کہانیوں پر مشتمل ہے۔ جسے پہلی بار مرکز ادب کراچی نے امریکی اشاعتی ادارے مکتبہ فرنٹسکلن کے اشتراک سے ۱۹۵۷ء میں شائع کیا۔

سانس کی پھانس: ایڈگر ایلن پو کے شاہکار افسانوں کا سلسلہ نمبر ایک، ابن انشا کی ترجمہ شدہ پوکی چھ کہانیوں پر مشتمل ۱۳۲ صفحے کی یہ کتاب پہلی بار جون ۱۹۶۲ء میں طبع ہوئی۔

وہ بیضوی تصویر: ایڈگر ایلن پو کے افسانوں کا دوسرا مجموعہ ہے۔ اس میں اس کی پانچ کہانیاں شامل ہیں۔ چہ دلاور است دزدے: ایڈگر ایلن پو کی کہانیوں کے اس تیسرے مجموعے میں کل پانچ کہانیاں ہیں۔

عطر فروش دوشیزہ کے قتل کا معرہ: ایڈگراہلین پو کے شاہکار افسانوں کا سلسلہ نمبر ۴، اس میں مصنف کی دو مختصر تمثیلیں اور چار کہانیاں شامل کی گئیں ہیں۔

ابن انشانے غیر ملکی نثری ادب کے جن شاہکاروں کو اردو کا رنگ دیا ان میں روسی ناول نگار یوحین چرخوف اور امریکی ادیبوں جان سٹین بیک، او۔ ہنری اور ایڈگراہلین پو کے بعد اب صرف جرمنی کے افسانوی ادب کی ایک دلچپ کتاب کا ذکر باقی ہے جسے انہوں نے اپنے دوست ممتاز حسن کی فرمائش پر ادارہ پاک جرمن فورم کے لیے اردو میں منتقل کیا۔

کارنامے نواب تیس مارخاں کے: یہ کتاب جرمنی کے مشہور فرضی کردار اور دنیا کے سب سے بڑے گپ باز بیرن منش ہاؤزن (Baran Munch Hausen) کے کارہائے نمایاں پر مشتمل ہے۔ ابن انشانے اس کتاب کا ترجمہ اپریل ۱۹۷۱ء میں کیا اور اسی سال جون میں پاکستان کے اہم قومی اشاعتی ادارے نیشنل پبلشنگ ہاؤس نے اسے بڑے اہتمام سے شائع کیا۔

۲۔ منظوم ترجمے:

منظوم ترجموں میں ابن انشا کی یادگار صرف دو کتابیں ہیں جبکہ تیسرا منظوم ترجمہ انہوں نے اپنی ہی ایک نظم کا انگریزی میں کیا ہے۔

چینی نظمیں: قدیم و جدید چینی شاعروں کی نظموں کا ترجمہ ہے۔

قصہ ایک کنوارے کا: جرمنی کے نامور اور ہر دل عزیز کارٹونسٹ اور زندہ دل نظم گوولہلم بش (Wilhelm Busch) کے مزاحیہ فن پارے (Adventures Of Bachelor) کا اردو رنگ ہے۔ ابن انشا کا یہ ترجمہ ۱۹۷۱ء میں منظر عام پر آیا۔

Look At This Child: اپنی نظم 'یہ بچہ کس کا بچہ ہے'۔ جو ان کے دوسرے شعری مجموعے 'اس بستی کے اک کوچے میں' میں شامل ہے کا انگریزی میں look at this child کے عنوان سے ترجمہ کیا۔

۳۔ بچوں کے لیے:

تار داور تارو کے دوست: جاپانی مصنف 'کیکویاما' کی ایک کہانی کا اردو روپ ہے۔

شالجم کیسے کھڑا: ایک روسی کہانی کا ترجمہ ہے۔

ان کے علاوہ ابن انشا کے منظوم ترجموں کی ایک وافر تعداد کے مختلف رسائل و جرائد

میں شائع ہوئی۔ ان ترجموں میں وہ شعری فن پارے بالخصوص قابل ذکر ہیں جن میں انہوں نے پاکستان کی علاقائی زبانوں کی شاعری کو اردو کے منظوم روپ میں ڈھالا ہے۔ حق تو یہ ہے کہ منظوم ترجمے کا حق ادا کر دیا۔ اس سلسلے میں ابن انشانے سب سے پہلے سندھی زبان و ادب کے شاعر شاہ عبداللطیف بھٹائی کے کلام میں سے سندھی کی مقبول رومانی داستان 'عمر ماردی' کا انتخاب کیا۔ پھر 'لیلاں اور چنیر' کو اردو آب و تاب میں پیش کیا۔ اس کے بعد ان کی نظموں 'چارہ گری' اور 'جمال ناز' کو بھی اردو رنگ دیا۔ یہاں اس بات کی نشاندہی بھی شاید بے محل نہ ہوگی کہ یہ ترجمے انہوں نے براہ راست سندھی زبان کے بجائے ان کے انگریزی تراجم کے توسط سے کئے ہیں۔ بنگالی زبان و ادب تک بھی ابن انشانے رسائی کا ذریعہ بھی انگریزی زبان ہی تھی، چنانچہ یہاں انہوں نے اپنی پسند کے کئی شاعروں کی نظمیں ترجمے کے لیے منتخب کیں اور انہیں کمال شاعرانہ چابک دستی سے اردو میں منتقل کیا۔ ان میں ڈھا کہ کے شاعر 'کیقباد' کی نظمیں محبت، محرم شریف، ہمت مردانہ اور رخصت، فرید پور کے جسیم الدین کی 'چرواہے کا گیت'، جیسور کے سید علی اشرف کی نظم 'اندھیرا'، اور ابوالحسین کی 'مداوا' وغیرہ قابل ذکر ہیں۔

ابن انشانے ان خدمات کی روشنی میں یہ تسلیم کیے بغیر چارہ نہیں کہ ادب کو خطوں، ملکوں اور زبانوں میں نہیں بانٹا جاسکتا، تو ابن انشانے جس دلسوزی، جانفشانی اور حسن و خوبی سے روسی، چینی، جرمنی، جاپانی اور پاکستان کی علاقائی زبانوں کے شاعر کو اردو میں منتقل کیا ہے وہ بلاشبہ اردو کی تہذیبی نشوونما میں ان کا گرانقدر حصہ اور ایک وقیح ادبی خدمت ہے۔

